

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕೃಷ್ಣಬ್ರಹ್ಮತಂತ್ರಪರಕಾಲಯತೀಂದ್ರ ಸ್ವಾಮಿನಾ ಅನುಗೃಹೀತಂ
॥ ಶ್ರೀಲಕ್ಷ್ಮೀಹಯಗ್ರೀವಸುಪ್ರಭಾತಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಲಕ್ಷ್ಮೀಹಯಗ್ರೀವಸುಪ್ರಭಾತಂ ॥

ಕರುಣಾವರುಣಾಲಯಾಂಬುಜಶ್ರೀ -

ಸ್ಫುರಣಾಹಂಕೃತಿಹಾರಿಲೋಚನಶ್ರೀಃ |

ಚರಣಾಬ್ಜನತಾರ್ತಭಾರಹಾರಿಂ -

ಸ್ತವ ಭೂಯಾತ್ತರಗಾಸ್ಯ ಸುಪ್ರಭಾತಂ || 1 ||

ಪುರಃಪ್ರಬುದ್ಧಾಂಬುಧಿರಾಜಕನ್ಯಾ -

ಮುಖಾಬ್ಜನಿಶ್ವಾಸಮಿವಾನುಕುರ್ವನ್ |

ಮರುತ್ಸುಗಂಧಿಃ ಪ್ರತಿವಾತಿ ಮಂದಂ

ಹಯಾನನಸ್ತಾತ್ತವ ಸುಪ್ರಭಾತಂ || 2 ||

ತ್ವದ್ವೀಪ್ಯಾ ಪ್ರವಿಮಲಯಾ ಜಿತಃ ಕಿಲಾಸಾ -

ವಾಹೋಸ್ವಿತ್ತವ ದಯಿತಾಮುಖಾಂಬುಜೇನ |

ಪಾಶ್ಚಾತ್ಯೇ ಪತತಿ ಪಯೋನಿಧೌ ಸುಧಾಂಶು -

ಭೂಯಾತ್ತೇ ಸಪದಿ ಹಯಾಸ್ಯ ಸುಪ್ರಭಾತಂ || 3 ||

ವರದಾನಕೃತಿನ್ ಸ್ಮರದಾರ್ತತರ -

ದ್ವಿರದಾಘಹೃತಿಸ್ಫುರದಾದರಣ |

ಇತಿ ಸನ್ಮತಯೋ ಯತಯಃ ಪ್ರವದ -

ಂತ್ಯಧುನಾ ಮಧುನಾಶನ ಜಾಗೃಹಿ ಭೋಃ || 4 ||

ಸಮರ್ಚನೇ ತೇ ಕೃತಕೌತುಕೇನ

ಸಜ್ಜೀಕೃತಂ ಶೋಣಮಣೀಂದ್ರಪೀಠಂ |

ಹಂಸೇನ ಕಿಂ ಸಾಂಧ್ಯಮಹೋ ವಿಭಾತಿ

ಹಯಾಸ್ಯ ಭೂಯಾತ್ತವ ಸುಪ್ರಭಾತಂ || 5 ||

ಹರಿಹರಿಹರಿರಿತಿ ಮಂಜುಭಾಷಿತಂ
 ದ್ವಿಜಾವಳೇಸ್ಸಪದಿ ನಿಶಮ್ಯ ಕೌತುಕಾತ್ |
 ದ್ವಿಜವ್ರಜೋಽಪ್ಯನುವದತೀವ ಕೂಜಿತ್ಯೈ -
 ಹರ್ಯಾನನಾನಘಗುಣ ಜಾಗೃಹಿ ಪ್ರಭೋ || 6 ||

ಪ್ರಾಚೀಂ ವಧೂಂ ಸಪದಿ ಮಿತ್ರಕರಗ್ರಹಾರ್ಥಂ
 ಸಂಧ್ಯಾವಧೂಸ್ವರುಚಿಕುಂಕುಮಪಂಕಸಾಂದ್ರೈಃ |
 ಪ್ರಾಲೇಯಮಂಗಲಜಲೈರಭಿಷಿಂಚತೀವ
 ಶ್ರೀಮನ್ ಹಯಾಸ್ಯ ಭವತಾತ್ತವ ಸುಪ್ರಭಾತಂ || 7 ||

ಕುಮುದವನಂ ವಿಮುಚ್ಯ ನವಪಂಕಜಷಂಡಮಿಮಾಃ
 ಸಪದಿ ಸಮಾಶ್ರಯಂತಿ ಮುದಿತಾ ಭ್ರಮರಾವಳಯಃ |
 ಭುವಿ ನಿಖಿಲೋಽಪಿ ಚಾಶ್ರಯತಿ ಸಶ್ರಿಯಮೇವ ಜನೋ
 ಹಯವದನಾದ್ಯ ಜಾಗೃಹಿ ಹರೇ ಕರುಣೈಕನಿಧೇ || 8 ||

ಫುಲ್ಲತ್ಪಂಕಜರತ್ನಪಾತ್ರನಿವಹಾನಾಸಾದ್ಯ ಹೃದ್ಯಶ್ರಿಯಃ
 ಸೌಗಂಧ್ಯಾಡ್ಯಮರಂದದಿವ್ಯಸಲಿಲೈರಾಪೂರಿತಾನಾದರಾತ್ |
 ಹಂಸಾಸ್ತ್ವಾಮಿವ ಪೂಜಯಂತಿ ವಿರುತವ್ಯಾಜಾತ್ವಠಂತೋ ಮನೂನ್
 ಸುಸ್ನಾತಾಸ್ಸರಸೀಷು ವಾಹಮುಖ ತೇ ಸುಪ್ರಾತರಸ್ತು ಪ್ರಭೋ || 9 ||

ಉಚ್ಚಲನ್ಮಧುಕರೌಘಮಂಜುಲಂ
 ಪದ್ಮಮುಲ್ಲಸತಿ ಪೂಜನಾಯ ತೇ |
 ಧೂಪಪಾತ್ರಮಿವ ಹಂಸಸಜ್ಜಿತಂ
 ಸುಪ್ರಭಾತಮಿಹ ತೇ ಹಯಾನನ || 10 ||

ಇಂದೀವರಾಣಾಮಿವ ಕಾಂತಿರದ್ಯ
 ಮಂದೀಭವಂತೀ ವ್ಯಪಯಾತು ನಿದ್ರಾ |
 ಫುಲ್ಲತ್ತಿದಂ ಪದ್ಮಮಿವಾಕ್ಷಿಯುಗ್ಮಂ
 ಹಯಾಸ್ಯ ತೇ ಸಂಪ್ರತಿ ಸುಪ್ರಭಾತಂ || 11 ||

ಏತೇ ವೇತ್ರಹತಿತ್ರುಟತ್ವಟುಮಹಾಕೋಟೀರಕೋಟೀಮಣಿ -

ಶ್ರೇಣೀಭಿಸ್ತವ ಮಂದಿರಸ್ಯ ದದತೋ ದ್ವಾರಾಯ ನೀರಾಜನಂ |
ಕಾಂಕ್ಷಂತಿ ಪ್ರತಿಬೋಧಕಾಲಮಿಹ ತೇ ಸರ್ವೇಽಪಿ ಲೋಕಾಧಿಪಾಃ
ತಾನೇತಾನ್ ಕರುಣಾವಲೋಕನಲವೈರ್ಧನ್ಯಾನ್ವಿಧೇಹಿ ಪ್ರಭೋ || 12 ||

ಅಕ್ಷೀಣೇ ಮಯಿ ತಿಷ್ಠ ಕಿಂ ವಿಹರಸೇ ಸಂಕ್ಷೀಯಮಾಣೇ ಮುಹು -

ರ್ಬಿಂಬೇಽಸ್ಮಿನ್ನಿತಿ ದೇವದೇವ ನಿತರಾಂ ತ್ವತ್ಪ್ರಾರ್ಥನಾಯಾಗತಂ |
ಚಾಂದ್ರಂಬಿಂಬಮಿದಂ ವದಂತಿ ಹಿ ಪರಂ ಮೋದಾರ್ಪಣಂ ದರ್ಪಣಂ
ದೃಷ್ಟಿಂ ನ್ಯಸ್ಯ ಕೃಪಾನಿಧೇಽತ್ರ ಭಗವನ್ ಪ್ರಾಬೋಧಿಕೀಂ ಶ್ರೀಪತೇ || 13 ||

ನಿದ್ರಾಶೇಷಕಷಾಯಿತೈಸ್ಸುಲಲಿತೈರುದ್ಯದ್ವಯಾಪ್ಯಾಯಿತೈ -

ರ್ದಿವ್ಯಾಪಾಂಗರುರೈಸ್ತ್ವದರ್ಚನಕೃತೇ ದ್ವಾರ್ಯತ್ರ ಬದ್ಧಾಂಜಲೀನ್ |
ಆಚಾರ್ಯಾನ್ನಿಗಮಾಂತದೇಶಿಕಮುಖಾನಾಧತ್ಸ್ವ ಸುಸ್ನಾಪಿತಾನ್
ಸುಪ್ರಾತಂ ತುರಗಾಸ್ಯ ತೇಽಸ್ತು ಕರುಣಾಸಿಂಧೋ ದಿನಂ ಶ್ರೀಪತೇ || 14 ||

ಇದಂ ಕುಂಭದ್ವಂದ್ವಂ ಘುಸೃಣಮಸೃಣಸ್ಮೇರಸಲಿಲಂ

ಪ್ರತೀಹಾರೇ ಲಕ್ಷ್ಮೀಸ್ತನಯುಗಮನೋಹಾರಿ ಲಸತಿ |
ಇಯಂ ಗೌಸ್ಸದ್ವತ್ಸಾ ಪರಿಜನಸಮೂಹೋಽಪಿ ನಿಭೃತೋ
ದಿನಂ ಸುಪ್ರಾತಂ ತೇ ಭವತು ಕರುಣಾಭೇ ಹಯಮುಖ || 15 ||

ರವಿಮಂಡಲೀಮಿದಾನೀಮುದಯಮಹೀಭೃತ್ತವಾಭಿಷೇಕಾರ್ಥಂ |

ಕನಕಕಲಶೀಮಿವ ವಹತ್ಯಸ್ತು ಹಯಗ್ರೀವ ಸುಪ್ರಭಾತಂ ತೇ || 16 ||

ಅನುಚಿತ ಇವ ಸೇವನೇ ತ್ವದೀಯೇ

ಪ್ರಮದಭರಾದಿಹ ಪಂಚಮಂ ವಿಹಾಯ |
ವಿದಧತಿ ಕಿಲ ವೈಣಿಕಾಶ್ಚ ಗಾನಂ
ಹಯವದನಾದ್ಯ ತವಾಸ್ತು ಸುಪ್ರಭಾತಂ || 17 ||

ಪಿಕನಿಕರಮದವಿಧೂನನಗಾನಮನೋಹರಮುದಾರಸುಕುಮಾರಂ |
ಧನ್ಯಂ ಕನ್ಯಾದ್ವಂದ್ವಂ ತ್ವಾಂ ನೀರಾಜಯತಿ ಜಾಗೃಹಿ ಹಯಾಸ್ಯ || 18 ||

ಕಾಹಳಡಿಂಡಿಮಮಂಡಲಮರ್ದಲಪಣವಾದ್ಯಹೃದ್ಯವಾದ್ಯಾನಾಂ |
ಸಂಸ್ಪರ್ಧ ಏವ ನಿನದಾ ಜೃಂಭಂತೇ ತುರಗವದನ ಬುದ್ಯಸ್ವ || 19 ||

ತವ ತನುರುಚಿಸಾಧಮ್ಯಾತ್ಸಂಹೃಷ್ಟೇ ನರ್ತನಂ ಕಿಲಾತನುತಃ |
ದ್ವಾರಭುವಿ ಚಾಮರೇ ದ್ವೇ ಹಯವದನ ತವಾಸ್ತು ಸುಪ್ರಭಾತಮಿಹ || 20 ||

ತ್ವತ್ಪಾದಾಂಭೋಜಯುಗ್ಮಂ ಪರಿಚರಿತುಮನಾ ಮೂರ್ಧ್ನಿ ಬದ್ಧಾಂಜಲಿಸ್ಸನ್
ಶ್ರೀಕೃಷ್ಣಬ್ರಹ್ಮತಂತ್ರಾಗ್ರಿಮಪದಕಲಿಜಿತ್ಸಂಯಮೀ ತ್ವಾಂ ಸ್ತವೀತಿ |
ತ್ವತ್ಸೇವಾಯೈ ಸಮುದ್ಯನ್ನಿರವಧಿಕಮಹಾನಂದಧುಸ್ತಿಷ್ಠತೀಹ
ಶ್ರೀಮಾನ್ಕೃಷ್ಣಾವನೀಂದ್ರೋ ಹಯವದನ ತವ ಶ್ರೀಶ ಸುಪ್ರಾತರಸ್ತು || 21 ||

ಜಯ ಜಯ ನಿತ್ಯಸೂಕ್ತಿಲಲನಾಮಣಿಮೌಳಿಮಣೇ
ಜಯ ಜಯ ಭಕ್ತಸಂಹತಿಭವಾಬ್ಧಿಮಹಾತರಣೇ |
ಜಯ ಜಯ ವೇದಮೌಳಿಗುರುಭಾಗ್ಯದಯಾಜಲಧೇ
ಜಯ ಜಯ ವಾಜಿವಕ್ತ್ರ ಪರಕಾಲಯತೀಂದ್ರನಿಧೇ || 22 ||

|| ಇತಿ ಶ್ರೀಲಕ್ಷ್ಮೀಹಯಗ್ರೀವಸುಪ್ರಭಾತಂ ಸಮಾಪ್ತಂ ||